




சுவகணபதி துணை.

14962.

சுவகணபதி துணை.

# முத்தி சோபாநம்.



1911-ஆம் ஆண்டு

சென்னைபுரில்

1911-ஆம் ஆண்டு டிசம்பர் மீ நடைபெற்ற

சைவசித்தாந்த மஹாசமாஜத்துக்கு

மேற்படி சமாஜ காரியதரிசி

ஸ்ரீமதி இ. ஆதிமூல முதலியாரவர்கள்

விரும்பியவண்ணம்

தில்லைவளாக மடாலயவாசி,

திருச்செந்தூர்

ஆநந்த வுண்முக சரணலய சுவாமி

சமர்ப்பித்த வியாசம்.



திருவாரூர் :

“எட்வர்ட் அரீசுக்ஸ்டீல்டில்”

மானேஜர் T. B. ரெங்கசாமிப்பிள்ளையவர்களால்

பதிப்பிக்கப்பெற்றது.

1911-ஆம் ஆண்டு டிசம்பர் மீ 24உ



உ  
கு ரு ஸ் து தி.

---

ஆகமனஞ் சீவனெனு மவைமுன்றிற் றரும  
மாறாகும் வினையகற்று மரும்பகவனாகிச்  
சேகறுமுக் கரணமுடன் வந்தனைசெய்வோர்க்குத்  
திருக்கருணை காட்டிமலத் திரையாதி நீக்கி  
கோகணகத்தாளான கோயிலர சளித்துக்  
கும்போதயற்குமுரை கூறியெனை யாளக்  
கேகயப்புள்ளரசேறிச் செந்திருக்கொழுந்த  
கிரணவடிவேலனிரு சரணமலர்ப் பணிவாம்.





உ  
சிவகணபதி துணை.

திருச்செந்திராதன் துணை.

## முத்திசோபானம்.



திருச்சிற்றம்பலம்.

சிவஞானசிந்தியார்.

சன்மார்க்கஞ் சகமார்க்கஞ் சற்புத்திர மார்க்கந்  
தாதமார்க்க மென்றுஞ் சங்கரனை யடையு  
சன்மார்க்க நாலவைதா ஞான யோக  
நற்கிரியா சரியையென நலிற்றுவதுஞ் செய்வர்  
சன்மார்க்க முத்திகள்சா லோக்கியசா மீப்பிய  
சாரூப்பிய சாயுச்சிய மென்றுசுதூர் விதமா  
முன்மார்க்க ஞானத்தா லெய்து முத்தி  
முடிவென்பர் மூன்றினுக்கு முத்திபத மென்பர்.

அண்டசம், சுவேதசம், உற்பிசம், சராயுசம் என்  
னும் நால்வகை நெரியிற் பிறப்பவையாமை? அவையெ  
ல்லாம் பசுக்கள்; அவ்வாறு பிறத்தலில்லாதது யாது?  
அது பதிப்பொருள்; என்னும் இதுவொன்றே எளிதில்  
அவ்விரண்டுக்குந் தம்முள் வேற்றுமை அறியும்வண்ணம்  
நிற்பது. ஆதலால் வேதாகம புராணேதிகாச முதலிய  
நூல்களிலே மற்றைத்தேவர்களெல்லாம் அவ்வாறு பிறந்  
திறத்தல்சொல்லப்படுதலாலும், சிவபெருமானுக்குஅது  
உண்டென்பது சொல்லப்படாமையாலும் அவரே முழு  
முதற்கடவுளெனத் துணியப்படும். அத்தகைய சரு  
வஞ்சுதை, திருத்தி, அநாநிபோதம், சுவதந்திரதை, அலு  
ப்தசத்தி, அநந்தசத்தி என்னும் அறுகுணங்களையும்;  
சிருட்டி, திதி, சங்காரம், திரோபவம், அனுக்கிரகம்  
என்னும் பஞ்சகிருத்தியங்களையும் இயல்பாகவேயுடைய

அநாதிமல முத்தபதியாகிய சிவபெருமான் அநாதிமல பெத்த பசவாகிய ஆன்மாக்களின் மேல்வைத்த பெருங்கருணையினாலே அவைகளுக்குப் பசுத்துவநீக்கமும் சிவத்துவ விளக்கமும் சித்தித்சற்பொருட்டு தமது ஊர்த்துவ முகமாகிய ஈசான முகத்தினின்றும் காமிகாதி இருபத் தெட்டாகமங்களையும்; ஏனை தற்புருடம், அகோரம், வாமதேவம், சத்தியோசாதம் என்னும் நான்கு முகங்களினின்றும் இருக்காதி நான்கு வேதங்களையும் முதலூலாக அருளிச்செய்த நரென்று காமிகாகமாதிகளிலும் கந்தபுராண ஈசசங்கிதையின்கணுள்ள \* ஆலாகியமான்மியம் முதலியவைகளிலும் கூறப்பட்டுள்ளன. இம் முதலூலினின்றும் உருத்திரமூர்த்திகளாலும், மகரிஷிகளாலும், இருதூற்றேழு பாகமங்களும், பதினெண்குப புராணங்களும், பதினெண் ணுபுராணங்களும், மூன்றிதிகாசங்களும் வழிநூலாக அருளிச்செய்யப்பட்டன. ஏனை அட்டப்பிரகரணங்களும், சடங்கங்களும் பிற்காலத்துள்ள ஆப்தர்களால் சார்பு நூலாக அருளிச்செய்யப்பட்டன. இம்முதல் வழி சார்பு நூல்களினின்றே சர்வசாஸ்திரங்களுந் தோன்றின.

இவ்வேதாகம முதலிய சகலகலைகளும் சிவபெருமானது அந்தரங்க பகிரங்க வழிபாட்டைக் கூறாநிற்கும். இவ்வழிபாடாகிய சிவபுண்ணியப்பணி ஒரு ஜென்மத்திற்கிடைப்பதன்று; அது பூர்வஜென்மங்களில் புறச்சமயநெறியினின்று கொல்லாமை, புலாலுண்ணாமை, கள்ளாமை, கள்ளுண்ணாமை, பிறர்மனைநயவாமை, வரைவின்களிர் நயவாமை, முதலிய குற்றங்களினீங்கி இரக்கம், வாய்மை, பொறை, அடக்கம், கொடை, தந்தை தாய் முதலிய பெரியோர்களை வழிபடுதல் முதலிய குணங்களினின்றொழுகிய புண்ணியமேலீட்டால் பிற்சென்மங்களில் அகச்சமயங்களிற்பிறந்து அந்நெறிபற்றியொழுகிய பெரும் புண்ணியத்தால் சைவசமயத்திற்றலைப்படுதல் வேண்டும்.

\* திருவிளையாடற் புராணம் வேதத்துக்குப் பொருளருளிச் செய்த படலம் ௩௪, ௩௫,

சமயங்கள்—புறப்புறச்சமயமும், புறச்சமயமும், அகப்புறச்சமயமும், அகச்சமயமுமென \* நான்குவகைப்படும்; அவற்றுள்புறப்புறச்சமயம்—உலோகாயதம், மாத்தியமிகம், யோகாசாரம், செளத்திராந்திகம், வைபாடிகம், ஆருகதம் என அறுவகைப்படும். புறச்சமயம்—தருக்கம், மீமாஞ்சை, ஏகாண்மவாதம், சாங்கிய யோகம், பாஞ்சராத்திரம் என அறுவகைப்படும். அகப்புறச்சமயம்—பாசுபதம், மாவிரதம், காபாலம், வாமம், வைரவம், அயிக்கவாதம் என அறுவகைப்படும். அகச்சமயம்—பாடாணவாதம், பேதவாதம், சிவசமவாதம், சிவசங்கிராந்தவாதம், ஈசராவிகாரவாதம், சிவாத்தூவிதவாதம் என அறுவகைப்படும். இவையெல்லாம் அகம், புறம் என்றிரண்டா யடங்கும். இவ்வாறு இரண்டாயடக்கியும் அவற்றைத் தம்முள் வேறுபாடு நோக்கி நான்காக வகுத்துக் கூறுதலு மமையுமென்பது; தொல்காப்பியத்தில் அகம், புறம் என்றிரண்டாய் அடக்கிக் கூறிய பொருளைத் தம்முள் வேறுபாடுநோக்கி பன்னிரு படலத்தில் அகம்-அகப்புறம்; புறம்-புறப்புறம் என நான்காகப்பகுத்தோதியவாற்றினுமுணர்க.

ஈண்டுகூறிய சமயத்தாருள் புறப்புறச்சமயத்தாரறுவரும் வேதசிவாகமங்களை நிந்திக்கும் நாத்திகராயினும் ஒரு நூலென்றும் பிரமாணமென்றுங் கொண்டு நெறிக்கண்ணே நின்றலால் அவர் சமயம் புறப்புறச்சமயமென வேறு வைத்தெண்ணப்பட்டன. புறச்சமயத்தாரறுவரும் வேதத்தைப் பிரமாணமெனப் பொதுவகையாற் கொள்ளினும் அவருள் தார்க்கீகர் வேதத்தைச் சுவதப்பிரமாணமென்று கொள்ளாமையோடு வேதப்

\* இந்நாற்கூற்றறுவகைப்பேதமும் சிவஞானபாடியத்துட் காண்க.

சுவதப்பிரமாணமென்பது—தானே பிரமாணமாவது. பரதப்பிரமாணமென்பது—ஈசரனாற் சொல்லப்பட்டமையிற் பிரமாணமாவது.

பொருளோடு முரணிப் பொருட்டன்மை கோடலானும்; மீமாஞ்சகர் கருமகாண்டத்தைப் பிரமாணமெனக் கொண்டு ஞானகாண்டத்தை இகழ்தலானும்; ஏகான்மவாதிகள் ஞானகாண்டமாத்திரைக்கே பிரமாணங்கொண்டு கருமகாண்டத்தை இகழ்தலானும்; ஏனைமூவரும் வேதவாக்கியங்களில் தத்தம் மதத்திற்குப் பொருந்தாமாத்திரையே எடுத்துக்கொண்டு ஏனையவற்றிற்குப் பிரமாணங்கொள்ளாமையானும் வேதநிந்தகர்களாகிய இவ்வறுவரையும் புறச்சமயிகளென்று வேறு வைத்தெண்ணப்பட்டன. அகப்புறச்சமயத்தாரறுவருள் பாசுபதர் முதலிய ஐவரும் வேதாகமமிரண்டிற்கும் பொதுவகையாற் பிரமாணங்கொள்ளினும் அவ்விரண்டிற்கும் புறமாகிய பாசுபத முதலிய உபாகமாசீகட்குச் சிறப்புவகையாற் பிரமாணங் கோடலானும் வேதாகமங்களில் ஆகாவென விலக்கப்பட்டனவற்றை ஆசரித்தலானும் அயிக்கவாதசைவர் வேதம் சிவாகம இரண்டிற்கும் சிறப்புவகையாற் பிரமாணங்கொண்டு அவற்றில் விதித்த வழி ஒழுக்குவாராயினும் ஆணவமலத்துண்மை கொள்ளாமையோடு அதனுண்மை சாதிக்கும் சிவாகமங்களை இகழ்தலானும் இவ்வறுவரையும் அகப்புறச்சமயிகளென வேறு வைத்தெண்ணப்பட்டன. ஏனை அகச்சமயத்தா ரறுவரும் பொருளுண்மையெல்லாம் சித்தாந்த சைவரோ டொப்பக்கொள்ளும் அந்தரங்க உரிமையுடையராயினும் அவ்வப்பொருள்கட்குக் கூறும் தன்னியல்பு பொதுவியல்பு மாத்திரையின் முரணுதலான் இவர்சமயம் அகச்சமயமென வேறு வைத்தெண்ணப்பட்டன.

இனிப் \*புண்ணியமானது பசுபுண்ணியமென்றும் பதிபுண்ணியமென்றும் இருவகைப்படும் — அவற்றுள் சண்ணீர்ப்பந்தல், சத்திரமமைத்தல் முதலிய முப்பத்திரண்டு தருமங்களைச் செய்தல் பசுபுண்ணியமெனப்படும். சரியை கிரியையாதிகள் செய்தல் பதிபுண்ணிய

\*சிவபுண்ணியப் பாகுபாடுகளும், சரியையாதி பேதங்களும் திராவிட பாடியத்திற் கூறப்பட்டவை.



மெனப்படும். அது அபுத்திபூர்வம், புத்திபூர்வமென்று இருவகைப்படும். அவற்றுள் அபுத்திபூர்வமாவது—வேள்வி முதலியவற்றுட்போல ஏனைத்தெய்வங்களினின்று பொதுநீக்கி அறியுமாற்றிச் சிவபிரானை நோக்கிச் செய்வதென்றும் அந்நோக்கமுமின்றி மாவலிச்சக்கரவார்த்தி முற்பிறப்பிற்செய்ததுபோலச் செய்தவினையாதா னுமோராற்றல் சிவபிரானுக்குரிய பணியாய் முடிவது மென இருவகைப்படும்.

இனிப் பொதுநீக்கிச் செய்வதாகிய சிவபுண்ணியமும் பொதுவென்றும் சிறப்பென்றும் இருவகைப்படும்; அவற்றுள் பொதுவாவது—சிவபுண்ணியத்துக்கு அங்கமாகிய சிவநீக்ஷயின்றிச் சிவபுண்ணியஞ்செய்தல்; சிறப்பாவது—அங்கமாகிய சிவநீக்ஷயுடையராய்ச் சிவபணி செய்தல்; இவையிரண்டும் பத்திகாரணமாக உண்மையாற் செய்வதும் புகழ் பொருள் முதலிய உலகப்பயனை நோக்கிச் செய்வதுமென வெவ்வேறாக இருவகைப்படும். அச்சிறப்புச் சிவபுண்ணியமிரண்டும் சரியை, கிரியை, யோகம் அவற்றால் நிகழும் ஞானம் என ஒவ்வொன்று நன்னன்காய்விரியும். அந்நான்கினுள்ளும் சரியையிற் சரியை, கிரியை, யோகம், ஞானம்; கிரியையிற் சரியை, கிரியை, யோகம், ஞானம்; யோகத்திற் சரியை, கிரியை, யோகம், ஞானம்; ஞானத்திற் சரியை, கிரியை, யோகம், ஞானம் என ஒரோவொன்று நன்னன்காய் முப்பத்திரண்டிவகைப்பட்டுவிரிவால் இன்னும் பல சிறப்பும்.

அவற்றுள் திருக்கோயில் அலகிடல், மெழுகல் முதலியன சரியையிற்சரியை. இருபத்தைந்து மகேசரமூர்த்திகள் முதலிய பரிவாரமூர்த்திகளில் ஒருவரை வழிபடல் சரியையிற் கிரியை சங்கார உருத்திரரைத் தியானித்தல் சரியையில் யோகம். அத்தியான பாவனையின் உறைப்பிறற்றேன்றும் அதுபவம் சரியையில் ஞானம். சிவபூசைக்கு வேண்டுவனவாகிய உபகரணங்களைச் சேகரித்தல் கிரியையிற் சரியை. பஞ்சசக்திமுன்றாகச் சிவபூசை செய்தல் கிரியையிற் கிரியை. அந்தப்

புசையை அகத்தேச கற்பித்தாச்செய்தல் கிரியையில் யோகம். இவ்வந்தரியாகத்திற்கேன்றும் அனுபவம் கிரியையில் ஞானம். இயமம் நியமம், ஆதனம், பிராணாயாமம் என்னும் நான்கும் யோகத்திற் சரியை. பிரத்தியாகாரம் தாரணை என்னும் இரண்டும் யோகத்திற்கிரியை. தியானம் யோகத்தில் யோகம். சமாதியோகத்தில் ஞானம் ஞானதூற்பொருளை நல்லாசிரியன் மட்டுக்கேட்டல் ஞானத்திற்சரியை. அந்தூற்பொருளைச் சிந்தித்தல் ஞானத்திற் கிரியை. அதனைத் தெளிதல் ஞானத்தில் யோகம். நிட்டை கூடுதல் ஞானத்தில் ஞானம்.

இவற்றுள் புகழ், பொருள் முதலிய உலகப்பயனை நோக்கிச்செய்யும் உபாயச் சரியையிற் சரியை முதல் உபாயஞானத்தில் ஞானமீருகிய பதினாறு வகையினின்றும் பலவேறுவகைப்பட்டு விரியும் சிவபுண்ணியங்களுக்கெல்லாம் பயன் அவ்வப்புண்ணியங்களுக்கேற்ப காலாக்கினி உருத்திரபுவனமுதல் பிரகிருதித்துவமத்தகத்தில் சீகண்டருத்திரபுவனமீருகிய அவ்வப்புவனபதிக ஞலகத்தில் சாலோக சாமீப சாருப சாயுச்சியங்களைப் பெறுதலாம்.

பத்திகாரணமாக உண்மையாற் செய்யும் உண்மைச்சரியையிற் சரியை முதல் உண்மையோகத்தில் ஞானமீருகிய பன்னிரண்டு வகையினின்றும் பலவேறுவகைப்பட்டு விரியும் சிவபுண்ணியங்களுக்கெல்லாம் பயன் அவ்வப்புண்ணியங்களுக்கேற்ப சீகண்டருத்திரபுவனமுதல் சுத்தவித்தியாதத்துவத்திற்குக் கீழுள்ள அவ்வப்புவனபதிக ஞலகத்தில் சாலோக சாமீப சாருப சாயுச்சியமென்னும் பதமுத்திகளைப் பெறுதலாம்.

உண்மைஞானத்திற் சரியை கிரியை யோகங்களில் நின்றும் பலவேறுவகைப்பட்டுவிரியும் சிவபுண்ணியங்களுக்கெல்லாம் பயன் அவ்வப்புண்ணியங்களுக்கேற்ப சுத்தவித்தியாதத்துவமுதலிய அதிகாரத்தத்துவ போகத்தத்துவங்களில் வையும் அவ்வுட வித்தியேசார் சப்தகோடி மகாமந்திரர் முதலிய புவனபதிக ஞலகத்தில்

சாலோகம் சாமீபம் சாரூபம் சாயுச்சியமென்னும் அபர  
முத்திகளைப் பெறுதலாம்.

உண்மைஞானத்தினின்றும் பலவேறுவகைப்பட்டு  
விரியும் ஞானங்களுள் முடிவாகிய ஞானத்தைவிட்டு  
ஏனை ஞானங்களுக்கெல்லாம் பயன் இலயதத்துவத்தில்  
பலவேறுவகைப்பட்ட சாலோக சாமீப சாரூப சாயுச்சிய  
மென்னும் பராபர முத்திகளைப் பெறுதலாம்.

இனி இல்லையெனத் தக்க முடிவாகிய ஞானத்திற்  
குப் பயன் வைதிக சைவசுத்தாத்துவித சித்தாந்த பா  
போக முத்தியாகிய பாமுத்தியைப் பெறுதலாம்.

முற்கூறிய சரியை முதலியவற்றின் இயல்பாவது  
இயாதெனின்—அநாதி மலமுத்த பதியாகிய சிவபெரு  
மான் ஆன்மாக்கள் தம்மைச் சோபான முறையான்  
உணர்ந்துய்தற்பொருட்டு அதிசூக்குமமாகவும், சூக்கும  
மாகவும், தூலமாகவும்மூவகை வடிவங்கொண்டருளுவர்.  
அவ்வடிவங்களுள் வேதாகமங்களில் விதித்தவாறு தூல  
த்திருமேனியாகிய சகளவடிவ மாத்திரத்தைப் பொரு  
ளெனக் கொண்டு காயத்தொழிலாகிய புறத்தொழின்  
மாத்திரையானே வழிபடுவது சரியை. சூக்கும வடிவா  
கிய சகளநிட்களத் திருமேனிமாத்திரத்தைப் பொரு  
ளெனக்கொண்டு புறத்தொழில், சுடத்தொழில் என்னு  
மிரண்டானும் அவ்வாறு வழிபடுவது கிரியை. அதிசூக்  
கும் வடிவாகிய நிட்களத் திருமேனிமாத்திரத்தைப்  
பொருளெனக்கொண்டு அகத்தொழின் மாத்திரையா  
னே அவ்வாறு வழிபடுவது யோகம். இவ்வாறு  
முறையே அதுட்டித்து வாவர நிகழும் பக்குவ முதிர்ச்சி  
யால் உண்மையுணர்வு விளங்கி அகண்டாகார நித்த  
வியாபகச் சச்சிதானந்தப் பழம்பொருளிடத்தே அம்  
மூன்று திருமேனியையும் அம்மூன்று வழிபாட்டுத்  
தொழில்களையும் விட்டு அறிவுத்தொழின் மாத்திரை  
யானே வழிபடுவது ஞானம்.

இச்சரியையாதிகளிற் றலைப்படுவதற்கு சத்திநிபா  
தமே இன்றியமையாத கருவியாம். இது மந்ததாம்,

மந்தம், சீவிரம், சீவிரதரம் என நான்குவகையாய் அவற்றுள் ஒவ்வொன்றும் நன்னூன்காய்ப் பதினாறுவகைப்பட்டு விரிவாற்பல திறப்பும். இவற்றை முறையிற் பற்றியொழுதுதலே சரியையிற்சரியையாதி ஞானத்தில் ஞானமீறாகிய சோபானக்கிரமமாம். இச்சத்தினிபாதம் மலபரிபாகம் எய்த எய்தப் பெற்றாலன்றிப் பெறுதலரிது. மலபரிபாகமாவது -மலம் தனது சத்தி தேய்தற் குரிய துணைக்காரணங்களோடு கூடுதலாம். இம்மலபரிபாகமும் இருவினையொப்பு எய்தப்பெற்றாலன்றிப்பெறுதலரிதாகலின் அவ்விருவினையொப்பும் ஒரு தலையான் வேண்டப்படும். அவ்விருவினையொப்பாவது புண்ணிய பாவமிரண்டினும் அவற்றின் பயன்களினும் ஒப்ப உவர்ப்புப் பிறத்தலேயாம்.

இச்சரியையாதிகள் § அரும்பு மலர்க் காய்கனிகள் போல ஒன்றுக்கொன்று காரணசாரியமாய் நிகழவுள்ளன. எங்கனம் அரும்பின்றேல் மலரும், மலரின்றேற்காயும், காயின்றேற்கனியும் இல்லையோ அங்கனம் சரியையின்றேற் கிரியையும், கிரியையின்றேல் யோகமும், யோகமின்றேல் ஞானமும், எய்துவதின்று. இஞ்ஞானம் தத்துவவாயிலாக ஆன்மாவின் கணிகமும் பாச ஞானத்தாலும் யானே பிரமமெனத் தரிக்குற்றெழும் பசுஞானத்தாலும் அறியப்படுமாறின்றி \* “காண்பாரார் கண்ணுதலார் காட்டாக்காலே ” † “அவனருளாலே யவன்றாள் வணங்கி ” எனவும் வரும் கிராவிடவேதப் பனுவற்படி பதிஞான மொன்றானே அறியுந்தாத்தது.

இப்பதிஞானமாவது காலாக்கினியருத்திர புவன முதல் அநாசிருத புவனமீறாகிய இருதூற்றிருபத்து நான்கு புவனபோகங்களும் இதற்குமுன் அதுபலித்துக் கழித்தமையால் அவற்றைக் கான்ற சோறென அருவருத்துவிட்டு மந்திராத்துவா, பதாத்துவா, வர்னாத்துவா, தத்துவாத்துவா, கலாத்துவா, புவனாத்துவா என்னும்

§தாயுமானவர் பராபரக்கண்ணி,

\* திருநாவுக்கரசு நாயனார் தேவாரம். † திருவாசகம்,

அறுவகையத்தவாவுட்பட்ட அசுத்தப்பிரபஞ்சம், சுத்தாசுத்தப்பிரபஞ்சம், சுத்தப்பிரபஞ்சம் என்னும் மூவகைக்காரியப்பிரபஞ்சமும் காரணரூபத்தில் சிறிதும் காணப்படாமையால் அவற்றை † “இந்திரசாலங்கனவுகானலினீர்” என முழுப்பொய்யெனக்கண்டு அவ்வாறு கண்ட காட்சி சலியாதிருக்கப்பெறின் அப்பிரபஞ்சத்திற்கு விலக்ஷணமான ஞானசொருபம் ஆண்டினிது விளங்கித் தோன்றும். அது தோன்றவே அதன்கட்பெருங்காதல்மீ தூரும் அது மீ தூரவே அவ்வன்பின்வழித்தாய்ப் பேரின்பமாய் ஆன்மவறிவின்கண்ணே விளங்கித் தோன்றும். அந்த ஞானத்திற்கு முதலாகிய ஞேயப்பொருள்.

அஞ்ஞேயத்தை கண்ட காட்சி சலியாததீதப்படுதலே நிட்டையெனப்படும். அக்காட்சி ஒரோவழி வாதனைவயத்தால் பெரும்பான்மையுஞ் சலிக்கப்பெறுதல் இயல்பேயாம். அங்ஙனம் சலியாதிருத்தற்பொருட்டு ஒரு தலையான் வேண்டப்படுவது சிவோகம்பாவனையும், திருவஞ்செழுத்து மந்திரமும், அந்தரியாகக்கிரியையுமாம். அவற்றுள் சிவோகம்பாவனையாவது—உடம்பேநானென்றும் அது நீங்கியவழிப் பிரமம் நானென்றும் இங்ஙனம் விபரீதமாக அறிகின்ற ஆன்மாவானது சுட்டுணர்வுட்பட்ட அப்பாசமுமன்று; சுட்டுணர்விறந்து நின்ற அப்பதிப்பொருளுமன்று; இரண்டிற்கும் வேறெனக்கண்டு ஏனைப்பதிப்பொருள் வேறாயினும் கண்ணொளியும் கதிரொளியும்போல வியாப்பிய வியாபக பாவத்தால் வேற்றுமை சிறிதுந் தோன்றாதவாறு ஒற்றித்தாநிற்றல். அஞ்செழுத்து மந்திரமாவது—அங்ஙனம் சிவமும் ஆன்மாவும் உடையானும் உடைமையுமாய் நிற்கும் பரிசை அஞ்செழுத்தைக் கணிக்குமுறைமையின் வைத்துச் சிகர வகர யகரங்கள் முறையே தற்பதப்பொருளும் தொம்பதப்பொருளும் அசிபதப்பொருளுமா முறைமைகோக்கித் தன்னறிவு அதன் வயத்தாம்படியுறைத்துநிற்றல். அந்தரியாகமாவது—இதயம், உந்தி, புருவநடு என்னும் இவற்றை முறையே பூசைத்தானம்,

ஓமத்தானம், தியானத்தானமாகக் கருதிக்கொண்டு அம் முதல்வனை மும்பொறியடக்கல் கொல்லாமை, பொறை, அருள், அறிவு, வாய்மை, தவம், அன்பு என்னும் அட்ட புட்பங்கொண்டு அத்திருமந்திரத்தாலர்ச்சித்தலாம். இங்ஙனம் அந்தரியாக முதலிய மூன்றானும் ஒருவழிப்பட நின்றுகொண்டு அவ்வஞ்செழுத்தை ஆசிரியனறிவுறுத்த \* ஒருமொழிப்படி நெஞ்சழுத்திக்கணித்தல் செய்யற் பாற்று இக்கருத்துப்பற்றியன்றே ஞானசாதனங் கூறும் ஒன்பதாஞ் சூத்திரத்துள் “ தியாயே த ” தென்று கோஷித்து நின்றது வடமொழிச் சிவஞான போதம். இங்ஙனம் அவனே தானேயாகிய வந்நெறி எகனாகியிறைபணி நின்று அயராவன்புசெய்து அரன் கழலைத் தலைப்பட்டுக் கடைப்பிடிப்பதே வேதாசமங்க ளின் முடிபெனக் கூறுவர் பெரியார்.

இவ்வயராத அன்புசெய்து அரன் கழலடைந்த அன்பர்க்குச் சீவன் முத்தி நிலைக்கண் தேகம் நிற்கு மளவும் பிராரதவ வினை அத்தேகத்தைப் பற்றி நின்ற லான் அஃது அவருக்கு ஒரோவழி வாசனை வயத்தால் குலாலன் வினை தவிரவும் சக்கராஞ் சமுலுமாறுபோல வந்து தாக்கும்; தாக்கவே அது சார்பாக விருப்பு, வெறுப்புக்கள் நிகழானிற்கும். நிகழவே பார்த்தவிட மெல்லாம் பரமே பார்த்திருப்பார்க்குப் பாராதி பூதகா ரியவிடயப் பொருள்கள் காட்சிப்படும். படவே அவற் றைச் சட்டி யுணர்வதாகிய விபரீத வுணர்வு மேம்பட்டு மெய்யுணர்வைக் கீழ்ப்படுத்தும். இங்ஙனம் கீழ்ப்படு த்த எழும் ஆன்மஞானசத்தியை முற்கூறியபடி மும் மலங்களைக் களையும். நிட்டையிலும் ஆன்ம இச்சா சத்தியை அந்நிட்டையை நிலைபெறுத்துவதாய பத்தியி னால் மறவாதேத்தி முதல்வனது சீபாதத்தை யணைந்த சிவபக்தர்களோ டிணங்குவதிலும் ஆன்ம கிரியா சத்தி

---

§ தாயுமானவர் “ ஒருமொழியே பலமொழிக்கு மிடங் கொடுக்கும் ” என்னும் பாசுரத்தா லிதன் பெருமை யுணரப்படும்.

யை அம்மருவுதலை நிலைபெறுத்துவதாய அப்பத்தரது  
திருவேடத்தையும், சிவாலயத்தையும், சிவனெனவே  
தேறி வழிபடுதலிலும் செலுத்தி நின்றல் ஒருதலையா  
மெல்க.

திருச்சிற்றம்பலம்.

திருநாவுக்கரசு நாயனார் தேவாரம்.

நங்கடம்பனைப் பெற்றவள் பங்கினன்  
றென்கடம்பைத் திருக்கரக் கோயிலான்  
றன்கட னடியேனையுந் தாங்குத  
லென்கடன் பணி செய்துகிடப்பதே.

திருச்சிற்றம்பலம்.



